

(സി) ഭൂമിയിൽ ഭൂമി പതിച്ചു നൽകുവാൻ അപേക്ഷ സമർപ്പിച്ചാൽ നിയമാനുസൃതമായ നടപടികൾ പൂർത്തിയാക്കി അനുഭാവപൂർവ്വം പരിഗണിക്കുന്നതാണെന്ന് പരാതിക്കാരനെ അറിയിച്ചിട്ടുണ്ട്.

വിദേശ രാജ്യ സന്ദർശനം

63 (64) ശ്രീ. എസ്. രാജേന്ദ്രൻ : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ :

(എ) ഈ സർക്കാർ അധികാരമേറ്റ ശേഷം ഏതെല്ലാം മന്ത്രിമാർ ഏതെല്ലാം വിദേശരാജ്യങ്ങളിൽ എത്ര തവണ സന്ദർശനം നടത്തുകയുണ്ടായെന്നും ഓരോ യാത്രയ്ക്കും ചെലവായ തുക എത്രയാണെന്നും വെളിപ്പെടുത്തുമോ ;

(ബി) ഗവൺമെന്റ് ചീഫ് വിപ്പ് ഈ കാലയളവിൽ ഏതെല്ലാം വിദേശ രാജ്യങ്ങളിൽ സന്ദർശനം നടത്തി ; ഓരോ യാത്രയ്ക്കും ചെലവായ തുക എത്ര ;

(സി) മന്ത്രിമാരുടെയും ചീഫ് വിപ്പിന്റെയും വിദേശ യാത്രകളിൽ ഔദ്യോഗിക ആവശ്യങ്ങൾക്കുള്ളവ ഏതൊക്കെയാണെന്നും; ഏതെല്ലാം നിലവിലുള്ള ഔദ്യോഗിക ആവശ്യങ്ങളായിരുന്നു ;

(ഡി) വിദേശ യാത്ര നടത്തിയ ഓരോ ഘട്ടത്തിലും ഓരോ മന്ത്രിയും ചീഫ് വിപ്പും എത്ര ഡോളർ ചെലവഴിച്ചു ; ഗവൺമെന്റിൽ നിന്നും കൈപ്പറ്റിയ അഡ്വാൻസ് തുക എത്ര ;

(ഇ) കേന്ദ്രാനുമതി വാങ്ങാതെ ആരെങ്കിലും വിദേശയാത്ര നടത്തുകയുണ്ടായോ ; എങ്കിൽ ആരെക്കൊന്നെന്ന് അറിയിക്കുമോ ?

ഉത്തരം

(എ-സി) ഈ സർക്കാർ അധികാരമേറ്റശേഷം ബഹുമാനപ്പെട്ട മുഖ്യമന്ത്രി ഉൾപ്പെടെയുള്ള മന്ത്രിമാരുടെ ഔദ്യോഗിക വിദേശ യാത്രയുടെ ചെലവ് അനുബന്ധമായി ചേർത്തിട്ടുണ്ട്.* വിശദാംശങ്ങൾ അടങ്ങിയ അന്തിമ മറുപടി ശേഖരിച്ചു നൽകുന്നതാണ്.

(ഡി) വിവരം ശേഖരിച്ചുവരുന്നു. ബഹു. ധനകാര്യ വകുപ്പ് മന്ത്രി അഡ്വാൻസ് തുകയായി 55,000 രൂപ കൈപ്പറ്റിയിട്ടുണ്ട്.

(ഇ) കേന്ദ്രാനുമതിയോടുകൂടിയാണ് വിദേശ യാത്രകൾ നടത്തിയിട്ടുള്ളത്.

നിയമ മന്ത്രിയുടെ ലണ്ടൻ സന്ദർശനം

64 (65) ശ്രീ. ജെയിംസ് മാത്യു : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ :

(എ) സംസ്ഥാന നിയമമന്ത്രിയെ ലണ്ടനിലെ ബ്രിട്ടീഷ് പാർലമെന്റിൽ പ്രബന്ധം അവതരിപ്പിക്കുന്നതിനായി ബ്രിട്ടീഷ് ഗവ: ക്ഷണിക്കുകയുണ്ടായോ ;

* ലൈബ്രറിയിൽ വച്ചിട്ടുണ്ട്.

(ബി) നിയമമന്ത്രി ബ്രിട്ടീഷ് പാർലമെന്റിൽ പ്രബന്ധം അവതരിപ്പിക്കുകയുണ്ടായോ ; അവതരിപ്പിച്ച അധ്യാനവർഗ്ഗ സിദ്ധാന്തം കേരള ഗവ: അംഗീകരിച്ചിട്ടുള്ളതാണോ ;

(സി) പ്രസ്തുത യാത്രയുടെ ചെലവ് സംസ്ഥാന ഗവ: വഹിക്കുകയുണ്ടായോ ; ഇല്ലെങ്കിൽ ചെലവ് വഹിച്ചത് ആമാണെന്ന് വെളിപ്പെടുത്താമോ ?

ഉത്തരം

(എ) ക്ഷണിക്കുകയുണ്ടായി.

(ബി) ഇൻഡോ ബ്രിട്ടീഷ് ഓൾ പാർട്ടി പാർലമെന്ററി ഗ്രൂപ്പ് സംഘടിപ്പിച്ച ചടങ്ങിനോട് അനുബന്ധിച്ചാണ് അധ്യാന വർഗ്ഗ സിദ്ധാന്തം അവതരിപ്പിച്ചത്. അതിന് കേരള സർക്കാരുമായി ബന്ധമില്ല.

(സി) യാത്ര ഔദ്യോഗികമായതുകൊണ്ട് യാത്രാചെലവും മറ്റും സംസ്ഥാന സർക്കാർ വഹിക്കണമെന്നതാണ് നടപടിക്രമം. എങ്കിലും ടിക്കറ്റ് പ്രൈവറ്റായാണെടുത്തത്. യാത്രാ ചെലവ് ക്ളെയിം ചെയ്തിട്ടില്ല.

ഐ.എസ്.ആർ.ഒ. ചാരക്കേസ്സ്

65 (66) ശ്രീ. എം. ചന്ദ്രൻ :

ശ്രീ. കോലിയക്കോട് എൻ. കൃഷ്ണൻ നായർ :

ശ്രീ. ബി. ഡി. ദേവസ്സി :

ശ്രീ കെ. കെ. നാരായണൻ : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ :

(എ) ഐ.എസ്.ആർ.ഒ. ചാരക്കേസിൽ ഉൾപ്പെട്ട ഉദ്യോഗസ്ഥന്മാർക്കെതിരെ സി.ബി.ഐ. ശുപാർശ ചെയ്ത നടപടി എന്തായിരുന്നു ; വിശദമാക്കാമോ ;

(ബി) സി.ബി.ഐ. നിർദ്ദേശം നടപ്പാക്കേണ്ടതില്ലെന്ന് സർക്കാർ തീരുമാനിച്ചിട്ടുണ്ടോ ;

(സി) സി.ബി.ഐ. നിർദ്ദേശം നടപ്പിലാക്കേണ്ടത് സംബന്ധിച്ച് സർക്കാരിന് നിവേദനങ്ങൾ ലഭിച്ചിട്ടുണ്ടോ ; അവ സർക്കാർ പരിശോധിക്കുകയുണ്ടായോ ; നിലപാട് വിശദമാക്കാമോ ?

ഉത്തരം

(എ) ഐ.എസ്.ആർ.ഒ. ചാരക്കേസ് അന്വേഷിച്ച പോലീസ് ഉദ്യോഗസ്ഥരുടെ ഭാഗത്ത് ചില വീഴ്ചകൾ ചൂണ്ടിക്കാട്ടിക്കൊണ്ട് ഇക്കാര്യത്തിൽ ഉചിതമെന്ന് തോന്നുന്ന നടപടികൾ സ്വീകരിക്കാനാണ് സി.ബി.ഐ. ആവശ്യപ്പെട്ടത്.

(ബി) പോലീസ് ഉദ്യോഗസ്ഥർക്കെതിരെ അച്ചടക്ക നടപടി സ്വീകരിക്കേണ്ടതില്ലെന്ന് സർക്കാർ തീരുമാനിച്ചിട്ടുണ്ട്.

(സി) നിവേദനം ലഭിച്ചിട്ടുണ്ട്. ആയത് പരിശോധിച്ചുവരുന്നു.